

केतुराग्नेयः। अग्निः। गायत्री

अग्निं हिन्वन्तु नो धियः सप्तिमाशुमिवाजिषु। तेन जेष्म धनं धनम् ॥ १०.१५६.०१

आजिषु- युद्धेषु। आशुम्- वेगवन्तम्। सप्तिमिव- अश्वमिव। नः- अस्माकम्। धियः। अग्निम्- सर्वभूतहितक्रतुम्। हिन्वन्तु- प्रेरयन्तु। तेन। धनं धनम्। जेष्म- जयाम ॥१॥

यया गा आकरामहे सेनयाग्ने तवोत्या। तां नो हिन्व मघत्तये ॥ १०.१५६.०२

अग्ने। यया- येन। सेनया- देवसङ्घेन। तव- भवतः। ऊत्या- रक्षया। गाः- चिद्रश्मीन्। आकरामहे- कुर्मः। ताम्- तम्। नः- अस्मदर्थम्। मघत्तये- सम्पदानार्थम्। हिन्व- प्रेरय ॥२॥

आग्नें स्थूरं रयिं भर पृथुं गोमन्तमश्विनम्। अङ्घ्रि खं वर्तया पणिम् ॥ १०.१५६.०३

अग्ने- पावक सत्क्रतो। स्थूरं पृथुम्- प्रभूतम्। गोमन्तम्- ज्ञानवन्तम्। अश्विनम्- प्राणयुक्तम्। रयिम्। आ भर- आवह। खम्- चित्ताकाशम्। अङ्घ्रि- सिञ्च। पणिम्- लोभभावनं लोभिनं वा। वर्तय- निर्गमय ॥३॥

अग्ने नक्षत्रमजरमा सूर्यं रोहयो दिवि। दधज्ज्योतिर्जनैभ्यः ॥ १०.१५६.०४

अग्ने। जनेभ्यः। ज्योतिः- प्रकाशम्। दधत्- धारयन्। नक्षत्रम्- चरन्तम्। नक्षि गतौ। अजरम्- जरारहितम्। सूर्य- आत्मसूर्यम्। दिवि- चित्ताकाशे। आरोहयत्- आरोहयः ॥४॥

अग्ने केतुर्विशामसि प्रेष्ठः श्रेष्ठ उपस्थसत्। बोधा स्तोत्रे वयो दधत् ॥ १०.१५६.०५

अग्ने। विशाम्- प्रजानाम्। केतुः- प्रज्ञाभूतः। असि- भवसि। श्रेष्ठः- उत्तमः। प्रेष्ठः- प्रियतमः। उपस्थसत्- अदित्युपस्थसत्। स्तोत्रे- स्तुतिकर्त्रे। वयः- अन्नम्। दधत्- धारयन्। बोध- अवगच्छ ॥५॥